

atha pañcamam pūraṇam

pūtanā-vadhāvadhāraṇam

[1] athottaredyus tathā dyotamānāyām sabhāyām kaṇṭha-dhvani-kṛta-sarvotkaṇṭhaḥ śubhamyur madhukaṇṭhaḥ samācaṣṭa, aye snigdhaṇṭha, śrūyatām—

[2] atha tasminn evāpadoṣe pradoṣe samasta-deva-rūpa-śrī-vasudeva-sadeśataḥ sandeśa-haraḥ ko'pi gopitātmā śrī-vrajarāja-caraṇa-rājīva-pīṭha-paryanta-dhāma samājagāma | sa ca śrīmatā tena tadīya-pratna-sevaka-ratnatayā pariciti-yuktaḥ paryanuyukta-kuśala-tatir namaḥ samācarann uvāca—“rakṣāṁsi sarvaṁ bhakṣayitum jīvati bhṛṣam nṛṣāṁse kamse kim iva niraṅkuśam kuśalam? tac ca mama veśenaiva vitarkyatām | yad asmākam taraṇyā taraṇam, taraṇau ca sati kutrāpi prasthānam na sambhavatiti bāhubhyām eva santaraṇāt tīrṇa-taraṇijaḥ sārḍra-vastraḥ pradoṣe samāgato'smi |”

[3] vrajarājas tu rukṣam hasann āha, “viśeṣaś cet kathyatām |”

[4] dūta uvāca—“kim adhikayā vaivadhikatayā sāmpratam asmākam ajīvanir eva jīvātu-vallī, yayā nijādhiśam tādrśa-tad-adhīnam na paśyāmaḥ |”

[5] vrajarāja uvāca—“samprati tam prati kim api viśeṣa-vṛttam vṛttam asti?”

[6] dūta uvāca—“atha kim? yata eva tadīya-caraṇa-hitāḥ prahitas tenāham ayam asmi |”

[7] vrajarāja uvāca—“kim tat?”

[8] dūta uvāca—“ānantaryeṇa paryavasitāyā niśāyā niśīthe śrīmad-īśasya tasmin kāragāra eva śrī-devakī-devitāḥ kācit kanyā jātā |”

[9] vrajarāja uvāca—“tatas tataḥ?”

[10] dūta uvāca—“tataḥ sā nava-sutā sutarām guptāpi rudatī rakṣibhir akṣibhir alakṣitāpi viditā, veditā cāntaḥ-purīśaya-sānuśaya-durāśaya-durīśāya | sa ca śrī-devakī-devī-vivāha-gatāham ārabhya nabhaḥ-sabhya-jana-vāṇitaḥ suṣṭhu bhītaḥ satatam vyagratayā jāgrad eva tiṣṭhati | tatas tad-vacana-varṇākaraṇa-mātreṇa samagra-vyagra-manāḥ vikṣipta-keśaḥ sa bhojeśaḥ sa-karavālaḥ karālaḥ skhalad-gatiḥ kumatīḥ sūtikāgāram āsasāra |”

[11] vrajarāja sa-bhayam uvāca—“tatas tataḥ?”

[12] dūta uvāca—“tataś ca niravagraha-graha-van niranugrahaḥ sahasā ramhasā sūtikā-śayyām eva sajjan sa nirlajjaḥ prajātyā jāta-parivedanāyā devyāḥ kroḍataḥ

samāchidya, tad vidyamānam eva vikṣiptatām eva vikṣipta-cittaḥ kṣipram eva tām prastarāya prakṣiptavān, yataḥ sarvataḥ sa eva pratikṣiptatām āpa |”

[13] atha vrajarāja sāśram uvāca—“āḥ katham etad durakṣara-mrakṣitam anakṣaram asmāsu śrāvitam? bhavatv, adyāpy avadyam idam mādiya-samstyāye na prastāvyaṃ | sā tu tad-duḥkha-duḥkhitā śrī-devakī-sakhī tathā tad-virahinī śrī-rohinī ca moham āpsyati |”

[14] dūta uvāca—“deva, śrūyatām avyagram agrimam āścaryam |”

[15] vrajarājaḥ sa-harṣam ivovāca, “āyuṣman, kathyatām tathyam |”

[16] dūta uvāca—“sā tu kanyā tasyānyāya-bhājo bhojeśasya hastād astāpi prastaram aprāptā, pratyuta tan-mastaka-nyasta-caraṇam ūrdhva-gatyā samutpatyaśu divy anyad eva divyaṃ rūpaṃ smitavatī prakāśitavatī |”

[17] vrajarāja uvāca—“kīdṛṣam?”

[18] dūta uvāca,

“śyāmāṣṭapāṇi-pariveṣṭita-pārśva-yugmā
cakrādi-śastra-valitā khaga-simha-vāhā |
devādibhiḥ pariṇuta-prasarat-prabhāvā
sarvaiḥ samunnata-mukhaiḥ parito vyaloki ||1|| [vasanta] iti yādṛṣam |”

[19] vrajarājaḥ sāścaryam uvāca—“kim vadasi?”

[20] dūta uvāca—“deva, nātrānyathā kim apy anyad api kalyam ākalyatām | sā khalv idam sācchūritam accham uvāca,

‘re pāpa kaṃsa kim iti tvam ahan mudhā mām
tvat-pūrva-śatrur ajani kvacana pradeśe |
yasmād upetya nidhanam tava jātu kartā
tan nānyam apy atīśiśum kvacid iccha hastam ||2||” [vasantatilakā]

[21] vrajarājaḥ sāścarya-smitam uvāca—“nūnam śrī-vasudeva-bhakti-praṇālī-putrī-kṛtā bhadrakālī | sā bhadram idam vadati sma yad adyāvadhi nādhīram avadhīritaḥ so’yam vacasāpi kenacanāpi” iti |

[22] dūta uvāca—“ārya-kṣitīśa, punaś cedam āścaryam avadhāryatām | sa khalu bhrāṭṛ-vyapadeśa-bhrāṭṛvyaḥ svasya bhaginy-aṣṭama-garbham aniṣṭatayā niṣṭāṅkitam kurvatīm sura-vartma-vāṇīm api devyādiṣṭaḥ sva-dviṣṭa-sura-klptām matvā, tau kāragārād āhūya bhūyaḥ, pāda-graha-caryā-paryantāgrahataḥ putra-ṣaṭka-hatyāgas-tyāgam bhūri-visūrita iva vidhitsan nigaḍān mocitavān |”

[23] vrajarāja uvāca—“tatas tataḥ?”

[24] dūta uvāca—“tataś ca mādiya-śrīmad-īśvarī putra-ghātinī api tasmin sārālya-doṣād eva roṣān nivivṛte | śrīman-mad-īśitā tu vicāritavān, ‘pūrvam śuṣka-peṣam

piṣṭavān, samprati tu sarpiḥ-peṣam̐ pinaṣṭi so'yam̐ asmān' iti | tad evam̐ tat-
kauṭilya-koṭim̐ parikalpyāpi saujaunya-prābalyād iha sārālyam̐ evāvalambitavān |
tena pitari-śūreṇa durmatinānumataḥ śūra-nandanah̐ saha-dharminyā saha sva-
gṛham̐ āgatavāms̐ ca, na punar viśvāsam̐ āśvāsam̐ ca labdhavān | yataḥ,
jāty-anya-janitaḥ kaṁsaḥ sadā dunvan samāśritān |
mātaram̐ ca dunoty uccaiḥ śilā-putraḥ śilām̐ iva” ||3|| [anuṣṭubh]

[25] vrajarājaḥ saḥāsam̐ uvāca—“tad-anantaram̐ prātar ārabhya sa punar asabhyaḥ
kān̐ kārīm̐ akārṣīt?”

[26] dūta uvāca—“svabhāva-jām̐ kārīm̐ eva | tathā hi, prātar asau duṣṭas tv anyad
duṣceṣṭitam̐ anu ceṣṭitavān |”

[27] vrajarāja uvāca—“hanta, kathaya tat kim?”

[28] dūta uvāca—“prātaḥ sa tu malinī-kṛta-nija-kulaḥ khalinī-patiḥ svadayitān
daiteyān ānayāmāsa niśamayāmāsa ca niśithinī-vṛttam̐ | te ca bhinna-setavaḥ
ketava iva rāhu-nibham̐ etaṁ militā vyaghra-varga-nirghoṣa-prabha-
ghargharāyamānām̐ goṣṭhīm̐ anuṣṭhitavantaḥ, kim̐ bahunā, tatra mahendrādi-
nirjaya-garjana-parya-vasānatas tātparyam̐ idam̐ eva jātam̐, yad viśvadrīcām̐ viṣṇum̐
anucarīṣṇūnām̐ deva-devadryag-bhūdeva-gavādīnām̐ pīḍanenaiva tat-pīḍanam̐
īḍitam̐, tathā tat-sadhricīna-tayā nirdaśā-nirdaśānām̐ bālānām̐ nirdayatayā
nirdalanam̐ iti khalyām̐ eva balyām̐ avalambya tatra sa ca samvalate sma | tayā ca
tadānīm̐ bahu samprayacchate sma |”

[29] vrajarājas tu tad idam̐ ruṣad-vacanam̐ avakalayya saruṣas tataḥ satrāsam̐
uvāca—“tatra śrīmad-bhrātā kim̐ apy akliṣṭam̐ mayy upadiṣṭam̐ asti?”

[30] dūta uvāca—“atha kim̐? yat khalu śīghram̐ evāsmāi rāja-vyāja-rākṣasāya
saṅgamyā balir valayitavyo militavyaś cāham̐” iti | kim̐ cedam̐ api sandiṣṭam̐,
“bhavan-nandanotpatti-samayam̐ samayā vayam̐ atyutkaṅṭhitās tan-maṅgalena
saṅgama-nīyāḥ, tathā bhavat-putra-nirviśeṣasya tasya bāla-viśeṣasya vṛttir
vartayitavyā” iti |

[31] atha tad etad avakalayya samśayya ca tam̐ bhojanādinā yojayitvā, nijāgrajā-
nujān ākārya tad agre punas tam̐ tad anu rahasam̐ anuvyāhāritavān |

[32] tata upananda uvāca—“yuktam̐ evānakadundubhinā sandiṣṭam̐ | sāmpratam̐
kareṇaiva kareṇa rāja-viṣa-dharasya tasya mukha-mudraṇam̐ eva sāmpratam̐ |”

[33] atha vrajeśas tam̐ sandeśam̐ urasikṛtya prātaḥ-prāyam̐ adhigamyā dūtam̐
nidideśa, “saumya, bhavān vyagram̐ agrataḥ prayātu, tad-bālakasya sāṅga-maṅgala-
saṅgitām̐ tathā tasya vāñchitam̐ anyam̐ udayan-mudam̐ udantam̐ api sva-mukha-
svasti-mukhata eva prathayatu | vayam̐ tu bhrātur ājñayā rājñe karam̐ ācītya
prābhṛtam̐ ca paritaḥ pracītya dina-pañcakānantaram̐ āgacchanta eva sma |”

[34] tad evam̐ gate dūte dināntare tu jātaka-mātuḥ snāna-vidhāne kṛta-sandhāne
sarva-maṅgala-saṅgatam̐ ahaḥ saṅgatya mahan mahaḥ santatya purohita-sahita-

hita-mahita-pañcajana-jana-prapañcam yathā puraḥsaram antaḥ-puram ānāyam
ānāyam nava-bālakam gopāla-bhūpālaḥ samālokayāmāsa | tathā hi,
tasmin puṇyāhavarye vraja-nṛpati-śiṣor ādi-vikṣā-sudhābhiḥ
satraṁ jajñe tathā tac-chravaṇa-parimalād eva śaktā yathā te |
ājanma-prāpta-sampan-mṛdutarā-tanavo'py ātmanā prīti-dānāny
ūhur bhārāyamāṇāny uta dadhur amitān sveda-romāñca-bāspān ||4||

[sragdharā]

śrīmad-gopa-nṛpeṇa nūtana-tanūjātasya vikṣā-kṛte
prāgryā eva nimantritā vraja-janāḥ sarve tu tatrāyayuh |
yarhy ambhoja-vanākarāḥ sva-kusuma-vrāta-prakāśa-prathā-
vyāptaḥ syāt kim u tarhi śatpada-gaṇān ākārayaty ātmanā ||5|| [śārdūla]

paryag dvāriṇi rānkavāsta-racite vistīrṇa-gehe yaśo-
dādy-agre sthaviropananda-grhiṇī-kroḍe vicitraṁ śiṣum |
darśaṁ darśam amī na yadyapi gatās trptim tathāpy uccakair
nāsthuh pṛṣṭhy-ajanāvakāśa-vidhaye śilam hi maryādītā ||6|| [śārdūla]

“ānka-bhrāji-śiṣūpananda-grhiṇīm ājñā madīyedṛśi
yan mā māḍṛśa-dṛṣṭi-sambhrama-vaśād utthāta yūyam muhuḥ |”
ity evam vinigadya yājaka-guruḥ sammōda-sampan-milat-
kampaḥ sāksata-pāṇi sāsru-nayanam svasti-śrutīr ūcivān ||7|| [śārdūla]

āgacchantāḥ sva-gehād abhimukha-militā bāla-vaiśiṣṭhya-pṛcchā-
vantaḥ tad-bāla-dṛṣṭyā pramudita-hṛdayair ūcire kaiścid evam |
“śobhā sā dṛṣṭi-gamyā na tu para-vacana-śreṇi-gamye” ti harṣāt
kuṅṭhat-kaṅṭhair abhāvi prativacasi parais tat tu nāśrāvi cānyaiḥ ||8||

[sragdharā]

ākaiśoraṁ yat pariṣkāra-vastraṁ
yāvad dhāryam māsa-māsaṁ sutena |
tasmai tāvat tad-vicāreṇa sarvaiḥ
prattam pitṛa ko'pi koṣo hy anantaḥ ||9|| [śālinī]

śobhām vindan nandajāloka-lokaḥ
sadmāyāsīt kṛtrimākṛtrimā yā |
vastrādīnām citratā yatra pūrvā
netrādīnām citratāsīd apūrvā ||10|| [śālinī]

āgatā nija-grham yadāpy amūr
nanda-bālam avalokya lobhanam |
hanta tarhy api dināni kānicit
menire dṛśi-gataṁ vraja-prajāḥ ||11|| [rathoddhatā]

[35] atha mathurā-pathikatām prathayiṣyamāṇaḥ śrī-gokula-kula-rājas tv agrajādīn
nija-pratinidhitādi-karmaṇi nirmāya calann antaś cintitavān, “hanta, suhṛdi
durhṛdi ca mama mānasam samāna-sambandha-hārda-bandham api prasabham
bhṛśam eva tatra prasajjati nava-jātake, yenāsau pībitā jīvitāsāpi na paricchinnatām
icchati | samprati duṣṭasyāvīprakṛṣṭam aṭann asmi, nānubhavann asmi kim bhavitā

| tasmād vikalatāvikanāya vilokaṁ vilokaṁ eva taṁ bālakam yadu-nilayaṁ calāni” iti |

[36] atha gamana-samaye ca,

utsaṅge nihitasya tasya tu śīṣor vaktraṁ muhur dṛṣṭavān
nāmodaṁ ciram ādāde niṭilakād gaṇḍāv acumbīd bhṛśam |
āśīṣeṣatarāṁ vapur na tu tadā tṛptim vrajeṣo yayau
yāṁ pātheyatayā viveda mathurā-prasthānam āsthāya saḥ ||12|| [śārdūla]

vatse śyāma pitā tavāyam ayituṁ rājñāḥ puraṁ tvat-kṛtā-
nujñāṁ prārthayate tato vitaratād” ity eṣa dhātrīritaḥ |
āścaryātula-bāla-bhāva-balād babhre smitaṁ tena ca
śrīmān gopa-janādhipaḥ pracita-dhīḥ prasthānam āsedivān ||13|| [śārdūla]

smāraṁ smāraṁ tan-mukhaṁ susmitāktaṁ
vyaktaṁ vyaktaṁ gopayan prema-dhāma |
ānandenānalpa-jalpeṣu gopeṣv
ātmārāma-prāyatāṁ prāpa nandaḥ ||14|| [śālinī]

[37] atha mathurām āsādyā sadya eva karādhikāriṣu karam upasādyā tad-dvārā
dūrata eva rājānam anujānantaṁ prasādyā śakata-ghaṭāvamocanam evānañca, na tu
śrī-vasudeva-sadma, kaṁse tena sākaṁ nijānāsañjana-vyañjanāya |

[38] snigdhaḥ uvāca—śiṣṭa-dviṣṭi-viśiṣṭo’pi sañjāta-jātaka-dveṣa-pātako’pi
para-dhanāyayā dhanānusandhāna-nirbandha-sandho’pi sa katham asmin nigama-
śiṣṭi-saṁśliṣṭe vicitreṇa putrekṣaṇena putra-kṣaṇena ca vismāyita-sakale jagad-
vitta-vittā-śakale saralāyate sma |

[39] madhukaṇṭha uvāca—uktam eva purā yat praguṇatayā khilasamañjasayaśasaḥ
śrī-vrajeśacandramasaḥ khalv asya guṇena guṇeneva ko vā baddho na bhavet? itī |

[40] snigdhaḥ uvāca—tatas tataḥ?

[41] madhukaṇṭha uvāca—tato vraja-trātari taṁ bhrātaram anu nirjana-milanāya
mantraṁ valayati paryakalitāvasaraḥ sa śrī-śūra-tanūja-varaḥ svayaṁ kevala-
sevaka-viśeṣa-saṅgitayā saṁvalate sma |

[42] atha tenāvrajita-sadeśaḥ śrīmān vraja-maheśaḥ sahasā mahasāvṛtatayā
sābhyutthānam utthāya nyāya-paramaḥ, kṛta-tad-abhigamaḥ svam anujam
anuraktaḥ pariṣvaktavān pariṣvaktāś cānena na tu kañcit kaścīn natavān, jātāv
ekasya jyāyastvam anyasya tu jātāv iti | na ca kevalam etad eva kāraṇatām
avalambate, api tu paraspara-praṇayātīśayaś ca, yenānyan nānusandhātuṁ śakyate |

[43] etad eva ca dṛṣṭāntena spaṣṭikṛtaṁ śrī-bādarāyaṇinā--[dehaḥ prāṇam ivāgatam](#)
[BhP 10.5.21] iti | atra ca deha-sthānīyasya go-sthāna-pater asmad-īśitur evāsaktir
atiriktā darśitā | prāṇaḥ khalv anyam deham sañcarati, dehas tu taṁ vinā na
bhavaty eveti | sa tu catura-śiromaṇiḥ svayaṁ eva rāgatas tac-chivirāgatas

tenātithivad eva pūjitas tad-vyavahāreṇa jitaḥ | samprati jātayoḥ sva-tanujātayoḥ
prasakta-dhīr idam uktavān—

“diṣṭyā bhrātaḥ pravayasa idānīm aprajasya te |
prajāśāyā nivṛttasya prajā yat samajāyata ||” [BhP 10.5.23]

[44] upādhi-kṛta-hāni-vṛddhim vinā kṛta-sneha-samṛddhi-maya-dehatayā
gambhīra-svaratayā ca payaḥ-payodhir ivāyam vrajādhiśvaras tu tasya sarva-
stutasya vamsān kamsa-kṛta-dhvamsān anuśocan, karma-vāda-rocanayā dhairyam
samvarmayann ātmanaś ca tasya ca śarma sūnṛtāmṛta-bhṛta-santarpaṇam kṛtavān |

[45] tataḥ śrīmān ānakadundubhis tam kṛta-kāryam avadhārya bhāvya utpātam
vicārya sva-bhavanam eva gantum anumataṅgān | śrī-vrajarājas tu vastutaś cetasa
cetaḥ pralīta eva, samprati tu geham prati deham evehayāmāsa |

[46] atha vraja-vṛttam anuvṛtṭyatām | yathā pūrva-devānām pūrva-mantraṅgāyām
āmantritā rākṣasa-pakṣiṇī nirdaśāna-nirdaśānīs ca deśa-deśataḥ śāvakān bakān iva
śyenī vinighnatī, kamsasya nighnatī vairocāni-kanyā rajanyām asyām vraja-
pradeśa-sadeśam ājagāma; yā khalu jaṭā-ghaṭā-vighaṭita-prakāṣa-muṇḍā,
viśaṅkaṭa-damṣṭrā-samsṛṣṭa-daṣṭa-ḍimbha-koṭi-vikaṭa-tuṇḍā netra-garta-
vartamāna-vartma-loma-samuddaṅḍa-kuṇḍali-khaṅḍita-brahmāṅḍa-varti-dhairya
pakṣati-dvaya-madhyā-sthita-vakṣaḥ-sthala-lambamāna-vakṣoja-yugalodgīrṇa-
dugdha-miṣa-viṣa-viṣama-jvālā-sahya-bala-dahyamāna-paryantatayā yantrita-jantu-
sthairyā cetyādi-mahā-ghoratāvahā, kim bahunā, pratika-mātra-prāṇi-pratikā
pṛthukān eva ca pṛthukān iva kurvati vartate |

[47] atha sā śrī-vraja-kṣitīśa-rakṣita-gīrvāṇa-vāṇa-jña-dhānuṣka-bhiyā duṣkara-
svarūpam viḥaya hāri-rūpāntaram prātihārikatayā dhṛtavatī, yena khalu sampad-
adhidevīyam adhibhūmi sampatantī nijāśraya-viśeṣam anvicchantī ca sarva-sal-
lakṣaṇatayā kṛta-lakṣaṇam samprati jātām śrī-vrajarāja-jātam eva samāśrayiṣyātīti
matvā tasyā nūtana-vapuḥ pūtanāyāś cākūtam amatvā hārita-hṛdbhī rakṣibhir na
nivāritā rakṣiṇībhiś ca nāvadhāritā; yeyam pakṣa-pātinī kamsa-pakṣa-pātinī sātva-
bhartuḥ śravaṇa-kīrtanādi-pradeśam anuvartitum asamarthā, tad-bahirmukhānām
arbhakān nighnatī tat-pakṣa-pātinī eva lakṣitā | evam apy asyāḥ śrīmad-
vrajāgamanādikam tu kautuka-viśeṣāya sādhayitum yogamāyā khalu yogam āyāntī
babhūva, yasyāś ca hetor anyatra kutracin netram anādadhātī sarvam atyādadhātī
śrīman-nanda-mandira-stham tam eva bālakam ālokaśāyāmāsa | aṅgāra-dhānī-
saṅgata-sphuliṅga-vad aṅgāra-saṅgham iva tamasi patāṅgī tam ca yogamāyā-kṛta-
prākṛta-bālaka-kalpatākalpanayā yathāvan nānubabhūva, ujjvala-guṅjā-puñja-
tulanayā prajvalad iṅgalam iva |

[48] ayam tu śrīmān nanda-nandanāḥ sva-tāta-śubhānudhyāna-maya-yogamāyayā
sevitatayā janmata eva samasta-jñānādi-sampan-mayatāyām śastaḥ svajana-sneha-
vaśamvada-bālyādi-līlā-sukhāveśena tatrānādrīyātula-tad-vyakti-vyatirikṭkṛtas
tathāpy avasaram avāpya madhyam madhyam sā sva-sevām adhyavasyantī tatra
prādurbhavati | tataḥ samprati ca tām antarvikṛtākṛtim upalabhya bhavya-
svabhāva-rocane locane nimilitavān |

[49] tataś ca sahasā parābhāvya-dhiyā bhīyā vinā bhūtā tam aṅkam eva niḥśaṅkam
ānītavatī, mūṣika-dhiyā sarpantī sarpī nakulam iva |

[50] snigdhaṅṭha uvāca—agrajanmaṁs tan-mātarau katham iva tām aparicitām
na nivāritavatyaḥ, na ca vicāritavatyaḥ?

[51] madhukaṅṭha uvāca—purastād yogamāyākhyam kāraṇam upanyastam,
prakriyāntaram ca tatra tayā kriyate sma | yathā, sā hi tatrāntar-gūḍhāṅga-
bhujāṅgī-saṅgatāyāḥ kūṭa-kanaka-maya-payāḥ-kanakālukāyāḥ sāmīyāvagamyam
rūpam dadhatī, paritaḥ sravad-asra-dhārā-vārājasra-stanya-pravāhān vahantī,
snehānukāraka-dehata eva te mohitavatī |

[52] punaś cedam sagadgamam jagāda, “ayī yaśode, tvam api haṭhottaratayā
kaṭhorāsi, sutarām tu sva-suta-sthita-cittādrohīṇī rohiṇī, yataḥ śayanatala evedrśa-
sukumāram kumāram nidhāya cintām avidhāya nātikṛta-niṣṭham tiṣṭhathaḥ, na tu
hṛdaye | prāṇā api hṛdaya eva rakṣaṇīyāḥ, kim uta prāṇādhiko’yam sutaḥ? tasmād
dhig vo rākṣasīto’pi rūkṣa-mānasā mānuṣīḥ | aham tu sampad-adhiṣṭhāṭṭṛ-devī
tvayā prasūtam sutam viśva-vilakṣaṇa-lakṣaṇam śrutvā tat-kṣaṇam evāgatānena
vasantena vasantīm iva drṣṭīm hr̥ṣṭām kṛtavaty asmi | mama ca stanau sarva-
śreyastananau nityam amṛtam kṣarataḥ, yena pītena so’yam niḥsandeha-siddha-
dehaḥ syāt | tasmād aham asya sarva-sukha-vidhātrī dhātrī ca bhaviṣyāmi” iti |

[53] snigdhaṅṭha uvāca—tato grahaṇād anantaram kim jātam?

[54] madhukaṅṭha uvāca—tad evam miśataḥ sā viśayoṣā tam gr̥hītvā vilambam
hitvā cūcukopary eva tan-mukha-vāry-udbhavam nidadhe |

[55] snigdhaṅṭha sabhayam uvāca—tatas tataḥ?

[56] madhukaṅṭha sahasam uvāca— tataḥ sa tu svamātuḥ sāksāt tasyās tādrśa-
bhṛśa-durnaya-darśanād upajātena tat-prāṇān pibatā roṣa-tejaḥ-saṅghātena tat-
stanyasya ca doṣam śoṣayan mātṛ-bhāvābhāsa-sphurad-ullāsa-sva-sparśa-
svābhāvyaena tu tad-dehe sugandhitā-sugandhitām iva tat-stanye pīyūṣatām
rūṣayam cūṣaṇam cakāra |

kṛṣṇena pūtanā-stanya-pānam ittham virocate |

yathā gaṅgā-pravāheṇa karmanāśa-jalāhṛtiḥ ||15|| [anuṣṭubh]

[57] sā tu rākṣasa-pakṣiṇī “muñca muñca” iti puṣṭa-kruṣṭatayā vyathita-sanīdām
pīdām prapañcayantī prāṇān api muñcantī saṁskāra-vaśāt tam vakṣasy eva
nikṣipyā pakṣa-vikṣepād vrajād bahiḥ sasāra mamāra ca | yatra hr̥dīnī sā hr̥dīnīty
eva tarkyate sma, yatra ca svarūpāvasthitim eva cāsasāra |

uḍḍīdye sapadi yadā tu pakṣiṇī sā

taṁ bālam hṛdi pariḡṛhya lambamānam |

uḍḍīnā drutataram eva mātṛ-yugma-

prāṇāś ca sphuṭita-hṛdambujād ivāsan ||16|| [praharṣiṇī]

tasmin hr̥te pūtanayā tu bāle

mātror yadi prāṇa-gaṇo na mūrccchet |
bhoktum tad ābhīla-kulam tadā te
kim śaknuyātām? api kintu naiva ||17|| [indravajrā]

ākrandād bhidurāṇi pakṣa-pavanāt kalpaṁ bhuvi bhraṁśanād
bhū-bhraṁśam śava-rūpatā-śavalanād gotrāṅga-paṅktir api |
āśāṅkyābhigatā diviṣṭha-pāṭalī tat-tad-vijātiyātām
nirṇiyātha visismiye katipayam kalam bakī-samsthitau ||18|| [śārdūla]

[58] tataś ca pūtanām niścitya,
tasyāḥ surā vakṣasi lagnam enaṁ
smeram ḡṛhītākṛśa-cūcukāgram |
asya prabhāvāvali-vijña-cittāḥ
sarve samantāj jahasur vilokya ||”19|| [indravajrā]

ūcuś ca,
“abhajad iha yad eṣā parvatākāra-varṣmā,
kṣayam atitanu-mūrtim prāpya bālam tam etam |
na hi tad ativicitram prekṣyatām eva sākṣād
vidhur ayam amṛtāṅgaḥ pūtaneyam viṣāṅgī ||”20|| [mālinī]

tathā ca,
“viṣam syād viṣam anyasminn amṛtam tu viṣe viṣam |
pūtanā-kṛṣṇa-saṅgharṣe dṛṣyatām etad eva hi ||”21|| [anuṣṭubh]

athavā,
“nava-nava-rasa-pākād utpalābhoga-dhātṛī
sthalaja-jalaja-padme sarvadā duḥkha-dātrī |
rajanicara-gaṇānām śaśvad āmoda-pātrī
prati hari-layam āgāt pūtanā vyāja-rātrī ||”22|| [mālinī]

[59] kintu, sva-carita-cāturībhir idam ivāyam sūcayati,
“stanandhayasya stana eva jīvikā
dattas tvayā svayam ānane mama |
mayā ca pīto mriyate yadi tvayā,
kim vā mamāgaḥ? svayam eva kathyatām ||”23|| [upajāti 12]

[60] snigdhaikaṅṭha uvāca—hanta, śrī-vrajeśvary-ādīnām dīnānām kā maryādā
dhairyāya jātā? kim vā tat-parijanaiḥ samādhānam adhāyi?

[61] madhukaṅṭha uvāca—atha vraje tu mahā-kolāhala-vraje jāte vrajeśvara-
ḡṛhiṇīm rohiṇīm ca vihāyam vihāyam upary upari paridrutāsu vṛddhā-madhyā-
vadhūṣu tāsu tadaiva daiva-niścita-diśaḥ kāścit pṛthu-naga-pṛtanām patitām
pūtanām dṛṣtvāpi vigatita-bhayā nikaṭam aṭitā vidhi-ghaṭita-skhalita-bāhu-
ghaṭtam āruḍhā bala-bhāvād akutobhayatayā khelantam iva tam bala-gopālam
avilambitam ḡṛhītvā tām samvega-jāta-vegatayā sarvaṁ cātihāya ḡṛhāya dudruvuḥ |

[62] tataś ca tad-avalokenāsaṅkhyā-lokena sukha-magnena paścāl-lagnena
pariplava-tayā samutplavamānena saha samahaṁ mahāntaḥ-puram āgatā nārī-janā
jananyor niśceṣṭitām dr̥ṣṭvā kartavya-mūḍhatām ūḍhā babhūvuḥ |

[63] atha tathā-lakṣaṇatayā kṣaṇa-katipaye labdha-vyatyaye yatnāntara-pathe ca
vitathe, kācid buddhimatī sa-kaśmalayos tayor apy anke taṁ bālakam
evāvalambayāmāsa | avalambite ca bāle tenaivāmṛteneva kṛta-trāṇeṣu prāṇeṣu, taṁ
bālakam avalokamāne te punar anyām mūrccchām ānarcchatuḥ | tataḥ punaḥ
punar evaṁ-vidhānāc cid-ādhānena prakṛtim āsedatuḥ, muhur eva jala-
saṁvalanena nidāgha-dagdha-bhūmivat |

[64] atha bālakam apy avalokayantyāv ālokana-vacanayoḥ kārābhir ivāśru-
dhārābhir atīva vyagratām agrataḥ prāpatuḥ | tataś cānyābhir eva
stanyābhimukhikṛtena tena sukumāreṇa kumāreṇa kramānusāreṇa dhīratām
dhārayāmāsatuḥ | tataś ca,

āśliṣṭaḥ pratidr̥ṣṭi-cumbita-mukhaḥ sughrāta-mūrdhā ḍḡgar-
ṇaḥ-siktaḥ suhr̥dām puro bhuvi dhṛtaḥ svenāpi nirmañchitaḥ |
satyaṁ satyam idaṁ na cānyad iti sa vyaktaṁ viviktikṛto
māṭṛbhyām na tathāpi saṁhṛta-bhayaṁ dr̥ṣṭo bakī-mardanaḥ ||24|| [śārdūla]

[65] atha śrī-vrajeśvarī sa-camatkāram uvāca—“hanta, vilokyatām asau dvitīyo
bālah” iti | tad etad uktvā ca tāṁ svayaṁ dhāvitum udyatām vibudhya pratirudhya
śrīla-rohiṇī bahula-mahilābhiḥ saha gṛhāntaram avagāhamānā, taṁ maṅgala-
saṅgataṁ vilokayantī, saṅginībhir aṅgikṛta-pālanam vidhāya ca, tad-āgamana-
spr̥hinīm vraja-mahendra-gṛhiṇīm saṁhāya sāntvitavatī |

[66] pūtanā-hantus tu,
go-mūtrādyaiḥ snānam ācārya tasya
premnā cakrur mantra-rakṣām jananyaḥ |
śrutvā yasmin śāstra-vijñatvam āsām
sarve’py ucchaiḥ kovidā vismayante ||25|| [śālinī]

[67] atha tādr̥ṣa-mahotpāta-dr̥ṣvarī śrīmatī vrajeśvarī sarvānarvācīnāḥ prati sa-
gadgadaṁ jagāda,

“putro bhaved evam atispr̥hā nau
nāsīd abhūd eṣa tu vaḥ spr̥hātaḥ |
pratyarpi so’yaṁ bata yuṣmakābhir
asmāsu yuṣmāsu tathāsmakābhiḥ ||”26|| [indravajrā]

iti tāsām caraṇa-parisaraṇam anu bālam namayantī bāṣpaṁ mumoca |

[68] tāś ca dhairyam hitvā sa-sambhramam bālakam gṛhītvā procuḥ,
“asmākam yad akhīlam asti puṇya-jātam
yad vāsmat-pitṛ-janani-kulānujātam |
tenāsau bata bhavatād aho yaśode
putras te niravadhi-maṅgala-pramode ||”27|| [praharṣiṇī]

iti sāsram ātmanā taṁ nirmañchayañcakruḥ |

[69] tasyāḥ sântvanārtham samuditā muditās tatraiva tasthuś ca | tatra ca putanayā kṛtam ajanyam jananyāv anyās ca sva-svadṛṣṭam anyo'nyam nirdiṣṭavatyaḥ | tathā hi,

yathāgatā sā yad uvāca yac ca vā
cakāra tad-grastam amū samūcatuḥ |
amūḥ samūcuḥ yathā svayam gatā
yathānvapaśyamś ca tathā sa-gadgadam ||28|| [vaṁśasthaviḷā]

[70] śrī-vrajarājādayas tu dūrataḥ kiñcit kiñcid ikṣitvā mithaḥ-kathayā kathantayā tad etad uccāvaca-vacanam racayāmāsuḥ | tathā hi, [71] “samudḍīyamānāmāna-vāyasātāyi-samudāyāvivikta-mahā-ghora-rūpam caṇḍa-raśmi-bhasmīkṛta-santam asāv aśiṣṭa-mahiṣṭha-granthi-santatitayopahasitam jhaṭiti nividita-vaḍṛībhūtāṭavī-khaṇḍa-maṇḍita-pradeśatayā nirdiṣṭam bhūri-dūratayā bhū-lagnavat pratiyamāno'yam toyada-sambhāra iti sambhāvitam śrī-vasudeva-sūcitotpātocitam kiñcin nicitam idam” iti cintitam | punar, “labdha-pakṣatayotpātam ācarann utpatya patito'yam akharva-parvata-viśeṣa” iti vitarkitam | [72] rākṣasākāra-sākṣāt-kāra-vikalpa-kalpanā-janita-jana-caya-bhaya-hāsa-kautuka-visamvāda-nādam kṣaṇato rākṣasa-tāla-kṣaṇalakṣaṇa-viniścita-vrajāpaciti-pracayam svābhimukham āgatāyā janatāyā mukhān naikabheda-vedana-viccheda-kāraṇāvadhāraṇād avadhārita-vedanam naikatya-ghaṭyamāna-vaikatyatayā vitrasta-samasta-cittam pari vrajāt patitam pūtanā-pudgalam udbhāvayāmāsuḥ |

śrutvā pūtanayā sutasya nayanam tasyās tu tasmān mṛtiṁ
mūrcchann eva tadā vraja-kṣiti-patiḥ samyak prabodham yayau |
labdhvā durdhara-kāla-nāga-daśana-troṭam yathā tat-kṣaṇād
divyam mantram api śrayeta manujaḥ kaścīd drutaṁ jīvitum ||29|| [śārdūla]

[73] atha vrajarājas tatrāścarya-pāramparyam idam aśṛṇod adarśayad anvabhūd api | [74] tatrāśṛṇod yathā prathamam tāvat pūtanā-tanur āyāmatas tri-gavyūtiṁ vyāpya patitavatī, vistāratas tu gavyutim, ucchrāyatas ca prāyaḥ krośam iti | [75] sā ca yāma-dvaya-gamyāyāma-tad-ardha-vistāra-vrajāgāra-vrajād bahir eva papāta, tatra ca na prāṇinaḥ pīḍitavatī, kintu drumān eveti |

[76] athādarśayad yathā, tatra hi kuliśa-tulya-niṣṭhura-mahiṣṭha-kulya-kulākulā-ghanās tad-apaghanāḥ svīya-samājñayā vraja-jana-pṛthak-pṛthag-jana-vrajena jhaṭity eva kaṭhina-kuṭhārair vipāṭitāḥ, pracuratara-sthāna-sthāpitās tato'py ativitātāni nirbandhenendhanāni sandhāya sandagdhās ceti |

[77] tad evam tad-vraja-bahir-dhāma-pāmara-carmakārādi-karmākāra-gaṇānām api gaṇanā śakti-samatiriktatā ca na vyaktikartuṁ śakyate, kim uta gopādīnām iti |

[78] athānvabhūd yathā—

kamsāreḥ sumadhurimā pramāṇa-caryām
na prāpsyaty adhiyuga-koti-kūṭito'pi |
sā rākṣasy api rudhirāśanāpi yasya
sparsāmśād vara-surabhitvam āsāda ||30|| [praharṣiṇī]

yataḥ,

tadā ca dūtā iva pūtanāṅgato
dagdhād gatā dhūma-gaṇāḥ sugandhayaḥ |
grāmāntaram yātavatām dināntare
keṣāñcid āhvāna-kṛtīm vinirmamuḥ ||31 iti || [upajāti 12]

athātmajam kalayitum āsu gokula-
kṣitīśitā vraja-pura-madhyam āyayau |
gato'ntike pathi patad-aśru-vigrahaḥ
kṣaṇam sthitaḥ svajana-grhīta-dor-yugaḥ ||32|| [rucirā]

[79] atha dhīratām eva dhārayan parama-dhīra-dhīr asau dvi-tra-mitra-parivṛtatayā
brhad-grhālinda-vedīm vindamānaḥ kanakāsana-kṛtāsanaḥ svakula-gokula-kula-
purandhrībhiḥ sārddham ardhāṅgena sānandam upananda-vadhū-hasta-vinyastam
bālam puraskurvata purataḥ patir abhijagme | bālaś ca tasyotsaṅga-saṅgī
kārayāñcakre | tatra ca—

“kiṁ grahārditatayā sa bālako
dūnatām agamad eka-rātrataḥ |”
ity acintayad amuṁ tadenduvat
sphītam aikṣata punar vrajādhipaḥ ||33|| [rathoddhata]

kiṁ ca,

līḍham rūpa-madhu prakṛṣya rasitam vaktra-prasādāmṛtam
samyak svādita eva tulya-rahita-sparśotsavaḥ ko'py asau |
tasya śyāmala-bāla-komala-tanor mūrdhnas tu tātena tām
saurabhya-svadanānubhūtim abhito viśvam madād vismṛtam ||34|| [śārdūla]

[80] nibhālya ca śrīman mukham sukham ūce,

“yadi nārāyaṇena tvam datto'si kṛpaṇāya me |
tenaiva sarvam nirvoḍhā soḍhā ca mama durnayaḥ ||”35|| [anuṣṭubh]

[81] atha “nirvoḍhā nirvoḍhā” ity anuvadanty atyantābhiniveśād ekenāpy akṛta-
nirdeśa prṣṭha-deśād ita-praveśa jaṭilīta-kacā satya-vacāḥ paurṇamāsī sarvair eva
tūrṇam utthāya samanaskāreṇa namaskāreṇa puraścakre, arcayāñcakre
cāsanādibhiḥ |

[82] tataś ca, svapraśnottara-viṣayīkṛta-tad-viṣa-yoṣā-vṛtti-śeṣā rājñānujñāpayām
babhūve pūrvavad apūrva-dānādy-apūrvāya | tac ca tām eva pradhānam vidhāya
vidhīyate sma iti |

[83] tad evam pūtanām ghātayitvā samāpanāya punar apīdam madhukaṇṭhaḥ
paramarṣi-sammatatā-vyañjanayā samutṭāñkitavān—

īdrśas tanayo jātas tava gopa-pate yataḥ |
sā bāla-rākṣasī jajñe nija-samsāra-rākṣasī ||36|| [anuṣṭubh]

[84] cetasi cedam viviktavān,

arbhāsr̥g-bhug ajani yat purā yad arvāg-
dhātī cābhavad iyam atra nanda-sūnoḥ |
tat kvādhaspadam atha tac-chiraspadam vā
kvety antar-hṛdi vimṛśan bhṛśam bhramāmi ||37|| [praharṣiṇī]

[85] tad evam vṛtte tad-dine'pi pūrvavad eva kathā rakṣitā yathāyatham api
svāvasathādi-pathānugatir ācaritā |

iti śrī-śrī-gopāla-campūm anu
pūtanā-vadhāvadhāraṇam nāma
pañcamam pūraṇam |
||5||